




# ئۇيغۇر خەلق لايىسى

شىنجاڭ خەلق نەشرىياتى

# ئۇيغۇر خەلق لايىسى

«ئۇيغۇر خەلق ئېغىز ئەدەبىياتى قامۇسى»  
تەدرىس ھەيئىتى نەشرىگە تەييارلىغان

شىنجاڭ خەلق نەشرىياتى

## 图书在版编目(CIP)数据

维吾尔民间大话集 / 《维吾尔民间文学大典》编委会编. - 乌鲁木齐: 新疆人民出版社, 2006.2(2007.3重印)  
(维吾尔民间文学大典)  
ISBN 978-7-228-09838-5

I.维... II.维... III.维吾尔族 - 笑话 - 作品集 - 中国 - 维吾尔语 (中国少数民族语言)  
IV.I277.8

中国版本图书馆 CIP 数据核字(2006)第010494号

策 划: 阿布都热合满·艾白  
艾合买提·伊明  
责任编辑: 艾合买提·伊明  
责任校对: 阿布勒孜·阿巴斯 等

## 维吾尔民间大话集 (维吾尔文)

《维吾尔民间文学大典》编委会 编

---

新疆人民出版社出版  
(乌鲁木齐解放南路348号 邮编: 830001)  
新疆新华书店发行  
新疆新华印刷厂印刷  
880×1230毫米 32开本 2.75印张 2插页  
2006年2月第1版 2007年3月第2次印刷  
印数: 4,001-7,000

---

ISBN 978-7-228-09838-5 定价: 4.50元

پىلانلىغۇچىلار: ئابدۇراخمان ئەبەي  
ئەخمەت ئىمىن

مەسئۇل مۇھەررىرى: ئەخمەت ئىمىن  
مەسئۇل كوررېكتورى: ئابلىز ئابباس قاتارلىقلار

### ئۇيغۇر خەلق لايىلىرى

«ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى  
نەشرگە تەييارلىغان

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى 348-NQ)  
شىنجاڭ شىنخۇا كىتابخانىسىدىن تارقىتىلدى  
شىنجاڭ شىنخۇا 2 - باسما زاۋۇتىدا بېسىلدى

فورماتى: 1230 × 880 مىللىمېتىر، 32/1

باسما تاۋنىقى: 2.75 قىستۇرما ۋارقى: 2

2006 - يىلى 2 - ئاي 1 - نەشرى

2007 - يىلى 3 - ئاي 2 - بېسىلىشى

تىراژى: 4,001-7,000

ISBN 978-7-228-09838-5

باھاسى: 4.50 يۈەن



# حەسەن ئەلەيھى سەللەم ئەلەيھى وآلەھى و سەللەم

پىلانلىقچىلار: ئابدۇراخمان ئەبەي، ئەخمەت ئىمىن  
مەسئۇل مۇھەررىرى: ئەخمەت ئىمىن

نۇرۇمچى  
2006-يىلى

ئۇيغۇر خەلق ئېغىز ئەدەبىياتىغا دائىر  
30 كىتاب نەشرىدىن چىقتى

|                                                        |            |
|--------------------------------------------------------|------------|
| ئۇيغۇر خەلق ئەپسانە - رىۋايەتلىرى: كۆك ياللىق بۆرە     | 19.00 يۈەن |
| ئۇيغۇر خەلق ئەپسانە - رىۋايەتلىرى كۆك گۈمبەز           | 19.00 يۈەن |
| ئۇيغۇر خەلق چۆچەكلىرى بۆلبۈلگۈيا                       | 17.00 يۈەن |
| ئۇيغۇر خەلق چۆچەكلىرى يېرىل تېشىم، يېرىل               | 17.00 يۈەن |
| ئۇيغۇر خەلق چۆچەكلىرى قىلىچ باتۇر                      | 18.00 يۈەن |
| ئۇيغۇر خەلق چۆچەكلىرى ئەجدىھا يىگىت                    | 17.00 يۈەن |
| ئۇيغۇر خەلق چۆچەكلىرى كۈھىقاپ پادىشاھنىڭ قىزى          | 18.00 يۈەن |
| ئۇيغۇر خەلق چۆچەكلىرى مېھرى نىقاب                      | 17.00 يۈەن |
| ئۇيغۇر خەلق چۆچەكلىرى ھۈۋەي باتۇر                      | 17.00 يۈەن |
| ئۇيغۇر خەلق چۆچەكلىرى دانىشمەن دىۋانە ۋە ئادىل پادىشاھ | 17.00 يۈەن |
| ئۇيغۇر خەلق چۆچەكلىرى مەلىكە بەرنا                     | 17.00 يۈەن |
| ئۇيغۇر خەلق چۆچەكلىرى بۇقا موزايلاپتۇ                  | 17.00 يۈەن |
| ئۇيغۇر خەلق داستانلىرى ئەمىرگۈر ئوغلى                  | 17.00 يۈەن |
| ئۇيغۇر خەلق داستانلىرى ئۈزۈڭۈم                         | 17.00 يۈەن |
| ئۇيغۇر خەلق داستانلىرى يۈسۈپ - زىلەيخا                 | 18.00 يۈەن |
| ئۇيغۇر خەلق داستانلىرى تاھىر - زۆھرە                   | 18.00 يۈەن |
| ئۇيغۇر خەلق داستانلىرى كاككۇك بىلەن زەينەپ             | 19.00 يۈەن |
| ئۇيغۇر خەلق قوشاقلىرى ①                                | 15.00 يۈەن |
| ئۇيغۇر خەلق قوشاقلىرى ②                                | 12.50 يۈەن |
| ئۇيغۇر خەلق قوشاقلىرى ③                                | 16.50 يۈەن |
| ئۇيغۇر خەلق قوشاقلىرى ④                                | 16.50 يۈەن |
| ئۇيغۇر خەلق قوشاقلىرى ⑤                                | 15.00 يۈەن |
| ئۇيغۇر خەلق ماقال - تەمسىللىرى ①                       | 19.00 يۈەن |
| ئۇيغۇر خەلق ماقال - تەمسىللىرى ②                       | 20.00 يۈەن |
| ئۇيغۇر خەلق مەسەللىرى                                  | 8.00 يۈەن  |
| ئۇيغۇر خەلق لەتىپىلىرى                                 | 21.00 يۈەن |
| ئۇيغۇر خەلق لايىلىرى                                   | 4.50 يۈەن  |
| ئۇيغۇر خەلق چاقچاقلىرى: ھېسام چاقچاقلىرى               | 15.00 يۈەن |
| ئۇيغۇر خەلق ئويۇنلىرى                                  | 13.00 يۈەن |
| ئۇيغۇر خەلق تېپىشماقلىرى                               | 5.00 يۈەن  |

(بۇ بىر يۈرۈش 30 كىتابنىڭ ئومۇمىي باھاسى 480 يۈەن)

## مۆندەجە

- 1.....ئۆردەك ئېتىش
- 3.....ئىككى لاپچى
- 7.....ناۋات ۋە چاقماق قەنت
- 8.....ناخشىچى
- 9.....قوغۇن
- 10.....كېرەم لاپچى بىلەن ئاسم لاپچى
- 11.....ياشلىقنى ئەسلەش
- 13.....گۈمپا
- 16.....تەڭنە ۋە ھاڭگا تېرەك
- 18.....ئورما
- 21.....ئەقىللىق كالا
- 23.....ئاسمانغا چىقىش
- 25.....توغرا مۆلچەرلەش
- 26.....يوغان ئېغىز
- 27.....ئىسسىق ۋە سوغۇق
- 28.....پوچى ئالۋاستى
- 30.....ئوخشىغان ئاپتاپپەرەس
- 32.....لاپچىنى جايلىغان باپچى
- 34.....گىلەمگە ياماق سېلىش
- 36.....خورازنىڭ كارامىتى
- 39.....بۇياق يەر تۆۋنى ئىكەن

- 
- 41..... كۆك ئات  
 44..... تورپاقتەك خوراز  
 45..... توختىماس سائەت  
 47..... چۈشىدە تېپىۋالغان يۇل  
 49..... بەشئاتارنىڭ ئوقى  
 50..... زەمبىرەك ئوقىنى تۇتۇۋېلىپ  
 52..... ئۆيدىن چىقماي ئوۋ قىلىش  
 53..... قىرغاۋۇلنىڭ كۆپلۈكىدىن  
 54..... ئايروپىلان بېدە ئاستىدا  
 55..... باتۇرلۇق  
 57..... بەسلىشىش  
 59..... بىر مىشكاپ ئوق  
 60..... نەيگە قونغان بۇلبۇل  
 61..... نوچىلىق  
 65..... ئايروپىلاندا  
 69..... تېز سۈرئەتلىك پىكاپ  
 71..... ئۇزۇن يوللۇق تېلېفوندا  
 73..... جىن بىلەن ئېلىشىش  
 83..... ئۆستەڭدە ماي ئاقتى  
 84..... كاۋا بىلەن قازان
- 



## ئۆردەك ئېتىش

ئازىباقى دەپتۇ:

باشقا ئوۋچىلار پىتىر مىلتىقلىرى بىلەن ئوۋ قىلىشسا،  
مەن كۆپرەك بەشئاتار بىلەن ئوۋ قىلاتتىم. بىر يىلى كۈزدە  
ئون نەچچە ئاغىنەم بىلەن ئۆردەك ئاتقىلى چىقتۇق، سازلىققا  
يېقىنلاپ بېرىشىمىزغا، قومۇشلۇق ئىچىدىن بىر توپ ئۆردەك  
پۇرىدە ئۇچۇپ چىقتى.

— ھېكمىم، ئاتە! — دېدىم مەن.

ئۇنىڭ قوشئاتار مىلتىقىدىن ئىككى پاي ئوق ئېتىلدى،  
ئەمما بار — يوقى بىر ئۆردەك يەرگە چۈشتى. قارىسام، ئۆر-  
دەكلەر يىراقلاپ كېتىشتى. ئەللىكتىن ئارتۇق ئۆردەكتىن  
ئاران بىرى چۈشكىنىگە ھەممىمىز ئەپسۇسلىنىپ قالدۇق.

«خەپ، ئۆردەكلەر!» دېدىم مەن. كۆپ ئۆتمەي، ھېلىقى  
بىر توپ ئۆردەك بۇلۇت بىلەن تەڭ ئۇچۇپ ئايلىنىپ كەلدى.  
مەن ھەممىنىڭ ئالدىدا ئۇچۇپ كېلىۋاتقان بىر ئۆردەكنى قا-  
رىغا ئېلىپ ئاتتىم، «تاك» قىلغان ئاۋازدىن كېيىن ھېلىقى  
ئۆردەك پوكلا قىلىپ يەرگە چۈشتى. يەنە «تاك — تاڭ» قىلىپ  
ئىككى پاي ئوق ئېتىۋىدىم، «پوك — پوك» قىلىپ  
ئىككى ئۆردەك چۈشتى. «تاك — تاڭ — تاڭ — تاڭ» قىلىپ

كەينى - كەينىدىن ئېتىۋەردىم، «پوك - پوك - پوك -  
پوك» قىلىپ چۈشۈۋەردى. ھەش - پەش دېگۈچە ھېلىقى بىر  
توپ ئۆردەكنى تاغلارغا قاقچىلاپ قايتىپ كەلگەندۇق.






## ئىككى لايىچى

بىر يېزىدا داۋۇت لايىچى ۋە ئاۋۇت لايىچى دەيدىغان ئىككى ئادەم بار ئىكەن، ئۇلار بىر يەردە بولۇپ قالسىلا توختىماي لاپ ئېتىشىدىكەن. بىر كۈنى ئۇلار يەنە ئۇچرىشىپ قاپتۇ - دە، لاپ ئېيتىشىشقا باشلاپتۇ. داۋۇت لايىچى دەپتۇ:


— بۇ يىل مەھەللىنىڭ ئايىغىدىكى تاشلىنىپ قالغان ئون مو يەرنى كۆتۈرە ئېلىپ قوغۇن تېرىدىم، دەرلار. قوغۇن-لىرىم شۇنداق ئوخشاپ كەتتىكى، ئەيىۋەنناس! بۇنى سىل-گە قانداق تەرىپلەپ بېرىشىمنىمۇ بىلمەيۋاتىمەن. خەۋىرىڭلار بار، قوغۇنلۇق بىلەن بىزنىڭ ئۆيىنىڭ ئارىلىقى ئون چاقىرىم كەلمىگەندىمۇ چوقۇم سەككىز چاقىرىم كېلىدۇ. قوغۇننىڭ باش بۇرنى پىشىۋاتقان چاغلار ئىدى، ھەر كۈنى تاڭ سەھەردە نېمىدۇر بىرنېمىنىڭ «پاڭ - پۇڭ!» قىلغان ئاۋازىدىن چۆ-چۈپ ئويغىنىپ كېتىدىغان بولۇپ قالدىم. ھە دېگەندە نېمى-نىڭ ئاۋازى ئىكەنلىكىنى، بۇ ئاۋازلارنىڭ نەدىن چىقىۋاتقانلى-قىنى ئاڭغىنرالماي ئىچىم پۇشتى. كۈندۈزى مەھەللىدىكى ئەل - جامائەتتىن سورىسام، ئۇلار: «بىزمۇ ئاڭلاۋاتىمىز، بىر يەردە ھەربىيلەر زەمبىرەك ئېتىشنى مەشىق قىلىۋاتامدۇ نېمە؟» دېيىشتى. زەمبىرەكنىڭ ئاۋازىمۇ مۇنداق قاتتىق بولامدۇ، دەپ، ئانچە ئىشەنمىدىم. ئۇزۇن ئۆتمەي سىر ئاشكارا بولدى،



دەڭلا. بىر كۈنى تاڭ سەھەردە يەنە شۇ «پاڭ - پاڭ» قىلغان ئاۋازلار كۈندىكىدىنمۇ قاتتىق ئاڭلانغىلى تۇردى. بۇ نېمە ئىشتۇ، دەپ، كۆڭلۈمگە كەلمىگەن ئىشلار كەلدى. پېشايۋان ئاستىدا ياتاتتىم، ئۈشتۈم تۈت بىر نەرسە «پوككىدە» قىلىپ ھويلىنىڭ قاق ئوتتۇرىسىغا چۈشمەسمۇ ! بېشىمنى ئىتتىك كۆتۈرۈپ شۇنداق قارىسام، تازا يوغان تەككىدەك بار بىر قو-غۇن بەش پارچە بولۇپ يېتىپتۇ. دەرھال ئورنۇمدىن تۇرۇپ قوغۇننىڭ كىچىكرەك بىر پارچىسىنى قولۇمغا ئالدىم - دە، شايىقىمغا قاراپلا تونۇدۇم، بۇ دەل مەن تېرىغان قوغۇن ئىكەن. نەچچە كۈندىن بۇيانقى ئاۋازلار باشقا نەرسە ئەمەس، بىزنىڭ ئېتىزدىكى قوغۇنلارنىڭ يېرىلغىنىكەن، دەڭلا. بۇ كاساپەتلەر ئېتىزدا يېرىلغاننى ئاز دەپ، پېلىكىدىن ئۈزۈلۈپ چىقىپ ھويلامغا چۈشۈپتۇ ئەمەسمۇ !

ئاۋۇت لاچى دەپتۇ:

— توغرا، بىر يىلنىسى سىلى قوغۇن تېرىغان ئاشۇ يەرگە مەنمۇ يېسىۋىلەك تېرىغانىدىم. توۋا دەيمەن، يېسىۋىلەك دېگەنمۇ شۇنداق ئوخشايدىكەن ! ھەربىر تۈپى بىر بەردەم ئا-دەمدەك بولۇپ كەتتى، دەڭلا ! ئۇنىڭ شۇڭلىرى ئىچ - ئىچىدىن تۈرۈلۈپ چىقىۋەرگەندىن كېيىن بىر تۈپ يېسىۋىلەك بىر پاتمان يەرگە پاتمىغىلى تۇردى. ئەمدى بۇنى قانداق قىلارمەن، دەپ ئويلاپ، ھەممىسىنىڭ بېلىدىن باغلاپ قويماي دېگەن يەرگە كەلدىم - دە، بازارغا بېرىپ بىرمۇنچە پۇل خەجلەپ، تازا پىششىق ئېشىلگەن ئارغامچىدىن سېتىۋالدىم. ئارغامچا بولغانىدىمۇ تازا قىل ئارغامچىلار، دەڭلا. ئارغامچىلار - نى بىر غۇلاچ - بىر غۇلاچتىن كېسىپ، ئېتىزدىكى ھەربىر تۈپ يېسىۋىلەكنىڭ بېلىدىن مەھكەم باغلاپ قويدۇم. بىرنەچچە كۈن ئۆتكەندىن كېيىن، مەنمۇ ئۆيدە يېتىپ خۇددى سىلى



ئاڭلىغاندەك «پاس - پۇس» قىلغان ئاۋازلارنى ئاڭلىدىم. نې -  
مىنىڭ ئاۋازى ئىكەنلىكىنى ئۇقماي يۈرۈپتىمەن. بىر كۈنى  
ئېتىزغا بېرىپ قارىسام، يېسىۋىلەكلىرىم ئوخشاپ كەتكەن -  
لىكتىن ھېلىقى مەن باغلاپ قويغان ئارغامچىلارنى ئۈزۈپ  
بويىتۇ. بىز قوغۇن - تاۋۇز، كۆكتات - پۆكتات تېرىيدىغان  
بولساق ھەرگىز بوش كەلمەيمىز جۇمۇ !

داۋۇت لايىچى دەپتۇ:

— شۇنداق، ئاۋۇت ئاخۇن، ھەرقانداق نەرسىنىڭ ئوخشە -  
مىقى چاپقان كەتمەنگە باقىدۇ. ياش چاغلىرىمىزدا بىز كەتمەن  
چاپىدىغان بولساق، يەرنىڭ ئومۇرتقىسى ئۈشتۈلۈپ، مېڭىسى -  
نىڭ قېتىقى چىقىپ كېتەتتى. شۇ چاغدا ماڭا ئۇنداق -  
مۇنداق كەتمەن پايلىماي، ئالاھىدە بىر كەتمەن ياساتمىدىممۇ،  
خەۋىرىڭلار باردۇ؟ ئىككى كەتمەنلا توپا ئاتسام بىر ماشىنا  
توشاتتىغۇ. شۇ كەتمەن ھېلىمۇ بار، يېقىندا بىر قۇرۇلۇش  
ئورنىدىن ئاشۇ كەتمىنىڭنى بىزگە بەرگەن، ئۇنىڭ ئورنىغا  
بىز ساڭا بىر ماشىنا بېرىيلى، دېۋىدى، ئۈنىمىدىم.

ئاۋۇت لايىچى دەپتۇ:

— ياش ۋاقتىمىزنى قويۇپ تۇرايلى، ھېلىمۇ كۈچتىن  
قالماپتۇق، داۋۇت ئاخۇن. مەن تېخى ئىككى كۈننىڭ ئالدىدا  
كۈچۈمنى يەنە بىر سىناپ باقتىم. ھېلىقى كۈنى بازارغا بې -  
رىپ تاشيول بىلەن قايتىپ كېلىۋاتاتتىم، تۆۋەنكى مەھەللە -  
دىكى كۆۋرۈكنىڭ يېنىغا بىرمۇنچە ئادەم ئولشۇۋاپتۇ. نېمە  
ئىش بولىدىكەن، دەپ بېرىپ قارىسام، بەش تونىلىق بىر ما -  
شىنا يۈكى بىلەن پاتقاققا پېتىپ قاپتۇ. زەنجىر تاپانلىق بىر  
تراكتور سىم ئارغامچا بىلەن ئالدىدىن تارتىۋاتىدۇ، كەينىدىن  
يىگىرمە - ئوتتۇز ئادەم ئىتتىرىۋاتىدۇ، لېكىن ماشىنا ئور -  
نىدىن مىدىر - سىدىر قىلىپمۇ قويماي تۇرىدۇ. ئاخىر چىداپ



تۇرالماي: «بولدى، بولدى، ھەممىڭلار نېرى تۇرۇڭلار، تراكتورغا باغلىغان سىم ئارغامچىنىمۇ يېشىۋېتىڭلار» دېدىم - دە، ماشىنىنىڭ ئارقىسىغا ئۆتۈپ بىرلا مۈرىدەپ ماشىنىنى تۈز يولغا چىقىرىپ قويدۇم. ھەممىسى ھەيران بولۇپ قاراپلا قالدى. — سىلىغۇ ماشىنىنى ئارقىسىدىن مۈرىدەپ تۈز يولغا چىقىرىپ قويۇپسىلەر، — دەپتۇ داۋۇت لاپچى، — مەن بولغان بولسام، بىر پۈتۈم بىلەن ئىتتىرىپلا چىقىرىۋېتەتتىم ئەمەسمۇ. — مەنمۇ شۇنداق قىلايمىكەن دەپمۇ ئويلىغان، — دەپتۇ ئاۋۇت لاپچى، — لېكىن، پۈتۈم ماشىنىغا قاتتىقراق تېگىپ كەتسە، بىكاردىن - بىكار ساپساق بىر ماشىنا ماڭىپ كېرەكتىن چىقىپ كەتمەسۇن دېدىم - دە !







## ناۋات ۋە چاقماق قەنت

بىر كۈنى سەمەت لاچى بىر ئاغىنىسىنىڭ ئۆيىگە مېھمان بولۇپ بېرىپتۇ.

— ھەي ئاداش، — دەپتۇ سەمەت لاچىنىڭ ئاغىنىسى، — ئۆيۈڭگە بارىمەن دەپمۇ قويماي كەلگىنىڭنى قارا. سەن ناۋات سالغان چايغا بەكمۇ ئامراق ئىدىڭ، قارىمامدىغان، قېرىشقان-دەك، ئۆيىدە ناۋات تۇرماق، ھەسەلمۇ قالماپتۇ. بىزنىڭ شۇ بالىلارنىزە، ھەسەل دېگەننى تۇڭلاپ، ناۋات دېگەننى تاغارلاپ ئەكېلىپ قويساممۇ تۈگىتىۋېتىپتۇ.

ئارىدىن كۈنلەر ئۆتۈپ ھېلىقى ئاغىنىسى سەمەت لاچى-نىڭ ئۆيىگە مېھمان بولۇپ بېرىپتۇ.

— ئاداش، سېنى كېلىپ قالارمىكەن دەپ بەش - ئالتە يەشك چاقماق قەنت ئەكېلىپ قويغانىدىم. سەن قەنت سالغان چايغا بەك ئامراق ئىدىڭ. قارىمامدىغان، مۇشۇ بالىلار قۇشقاچ ئاتىمىز دەپ، چاقماق قەنتنى رەگەتكىگە سېلىپ، بىرىنىمۇ قويماي ئېتىپ بوپتۇ، — دەپتۇ سەمەت لاچى ۋە ئاغىنىسىنى قۇرۇق چاي بىلەنلا يولغا ساپتۇ.





## ناخشىچى

— بىزنىڭ ئالتىنچى سىنىپتا ئوقۇۋاتقان تۇرسۇنجان دېگەن ئوغلىمىز مەكتەپنىڭ سەنئەت ئۆمىكىگە قاتناشقانىدى، — دەپتۇ مەرۇپ پوچى ئارۇپ پوچىنى كۆرۈپ، — شۇنىڭدىن بېرى ناخشىنى شۇنداق چىرايلىق ئېيتىدىغان بولۇپ كەتتى. كى، قويۇۋەر. ئاۋازىنىڭ ئېچىلىپ كەتكىنىنى دېمەمسەن! يې. قىندا بالىلار بىلەن بىر يېزىغا ئويۇن قويغىلى كەتكەن، ئۇ يەر بىلەن بىزنىڭ مەھەللىنىڭ ئارىلىقى يىگىرمە چاقىرىم كېلىدۇ، ئەمما ئوغلۇمنىڭ شۇ يەردە ئېيتقان ناخشىسى بىزنىڭ ئۆيىگە ئاڭلاندى. مانا، ناخشىچى دەپ بىزنىڭ تۇرسۇنجاننى دېسە بولىدۇ!

— ئۇ قانچىلىك ئىشتى! — دەپتۇ ئارۇپ پوچى، — بىزنىڭ ئەركىنجانمۇ مەكتەپتە ناخشىچى. ئۇنىڭ ئاۋازى دېگەن شۇنداق جاراڭلىق ھەم يېقىملىق. ئۇ تۈنۈگۈن ئاخشام غۇلجا شەھىرىدىكى تىياتىرخانىدا ناخشا ئېيتىۋىدى، كۈنەستە ئول. تۈرۈشتا ئولتۇرغان ئاغىنىلىرىم ئاڭلاپ، بەزىلىرىنىڭ كۆڭلى بۇزۇلۇپ يىغلىشىپ كەتتى.





## قوغۇن

بىر لايىچى يەنە بىر لايىچىغا دەپتۇ:  
— مەن تېرىغان قوغۇنلار شۇنداق ئوخشىدىكى، بىرنى  
پىچىپ سەككىز ئادەم پۇخادىن چىققۇدەك يېسەك، يەنە ئېشىپ  
قالدى.

شۇ چاغدا ئىككىنچىسى دەپتۇ:  
— قوغۇن دېگەن يوغان بولسلا ھېسابمۇ، مۇھىمى تات-  
لىقلىقى. مەن تېرىغان قوغۇنلاردىن بىرنى بالىلىرىم پىچىپ  
يېۋىدى، تاتلىقلىقىدىن بالىلار بىر - بىرىگە چاپلىشىپ قې-  
لىپ، شۇ چاپلاشقان پېتىچە ئۇخلىشىپ قاپتۇ. ئەتىسى ئەتە-  
گەندە چېلەك بىلەن سۇ چىچىپ ئىككىسىنى ئاران ئاجرات-  
تىم، قالغان تۆتىنى چاپلاقلىق پېتى مەكتەپكە يولغا سالدىم.

